

နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့
ပြည်ထောင်စု တိုင်းရင်းသားလူမျိုးများ ဖွံ့ဖြိုးရေးတက္ကသိုလ်ဥပဒေ
(နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့ ဥပဒေအမှတ် ၉/၉၁)

၁၃၅၃ ခုနှစ်၊ ကဆုန်လပြည့်ကျော် ၁၃ ရက်
(၁၉၉၁ ခုနှစ်၊ မေလ ၁၀ ရက်)

နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့သည် အောက်ပါဥပဒေကို ပြဋ္ဌာန်းလိုက်သည်။

အခန်း (၁)

အမည်နှင့်အဓိပ္ပာယ်ဖော်ပြချက်

- ၁။ ဤဥပဒေကို ပြည်ထောင်စုတိုင်းရင်းသားလူမျိုးများ ဖွံ့ဖြိုးရေးတက္ကသိုလ်ဥပဒေဟု ခေါ်တွင်စေရမည်။
- ၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည် -
 - (က) **ပြည်ထောင်စုတိုင်းရင်းသားလူမျိုးများ ဖွံ့ဖြိုးရေး** ဆိုသည်မှာ ပြည်ထောင်စုမြန်မာနိုင်ငံတော်အတွင်း နယ်စပ်ဒေသရှိ တိုင်းရင်းသားလူမျိုးများ၏ ပညာရေး၊ ကျန်းမာရေး၊ ယဉ်ကျေးမှု၊ စီးပွားရေးစသည်များ ဖွံ့ဖြိုးတိုးတက်စေရေးအတွက် ဆောင်ရွက်ခြင်းကိုဆိုသည်။
 - (ခ) **တက္ကသိုလ်** ဆိုသည်မှာ ဤဥပဒေအရ တည်ထောင်သည့် ပြည်ထောင်စုတိုင်းရင်းသားလူမျိုးများ ဖွံ့ဖြိုးရေးတက္ကသိုလ်ကိုဆိုသည်။
 - (ဂ) **တက္ကသိုလ်ကောင်စီ** ဆိုသည်မှာ တက္ကသိုလ်၏ လုပ်ငန်းတာဝန်များကို ကြီးကြပ်ရန် ဤဥပဒေအရ ဖွဲ့စည်းသည့် ကောင်စီကိုဆိုသည်။

အခန်း (၂)
တက္ကသိုလ်တည်ထောင်ခြင်း

- ၃။ ပြည်ထောင်စုတိုင်းရင်းသားလူမျိုးများ ဖွံ့ဖြိုးရေးတက္ကသိုလ်ကို ဤဥပဒေစတင် အာဏာသက်ရောက်သည့်နေ့မှစ၍ တည်ထောင်လိုက်သည်။
- ၄။ ပုဒ်မ ၃ အရ တည်ထောင်သည့် တက္ကသိုလ်သည် ကိုယ်ပိုင်အမည်၊ တံဆိပ်ဖြင့် ဆောင်ရွက်ပိုင်ခွင့်၊ စဉ်ဆက်မပြတ်ဆောင်ရွက်ပိုင်ခွင့်၊ တရားစွဲဆိုနိုင်ခွင့်၊ တရားစွဲခံနိုင်ခွင့် ရှိစေရမည်။
- ၅။ တက္ကသိုလ်သည် နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့၏ ကြိုတင်ခွင့်ပြု ချက်ဖြင့် ယင်းနှင့်ဆက်သွယ်ပေါင်းစည်းထားသည့် ကောလိပ်နှင့် သိပ္ပံတို့ကို လိုအပ်သလို ဖွဲ့စည်းနိုင်သည်။

အခန်း (၃)
တက္ကသိုလ်၏ ရည်မှန်းချက်များ

- ၆။ တက္ကသိုလ်၏ ရည်မှန်းချက်များမှာ အောက်ပါအတိုင်းဖြစ်သည် -
 - (က) ပြည်ထောင်စုတိုင်းရင်းသားလူမျိုးများသည် တက္ကသိုလ်တွင် ခင်မင်ရင်းနှီးစွာ နေထိုင်လျက် ပညာရှာမှီးကြရင်း ပြည်ထောင်စုစိတ်ဓာတ် ခိုင်မြဲမှုရရှိစေရန်၊
 - (ခ) ပြည်ထောင်စုတိုင်းရင်းသားလူမျိုးများ၏ ယဉ်ကျေးမှုနှင့် ဓလေ့ထုံးစံကောင်း များကို ထိန်းသိမ်းရန်နှင့် နားလည်သဘောပေါက်ရန်၊
 - (ဂ) ပြည်ထောင်စုတိုင်းရင်းသားလူမျိုးများ၏ စားဝတ်နေရေး၊ အဆင့်အတန်း မြင့်မားစေရန် ဆောင်ရွက်လိုသည့် စိတ်ဓာတ်ထက်သန်စေရန်၊
 - (ဃ) ပြည်ထောင်စုတိုင်းရင်းသားလူမျိုးများ ဖွံ့ဖြိုးရေးကို ဆောင်ရွက်ရာတွင် လိုအပ်သည့် ဦးဆောင်နိုင်မှု စွမ်းရည်မြှင့်တင်ရန်၊

- (င) ပြည်ထောင်စုတိုင်းရင်းသားလူမျိုးများ ဖွံ့ဖြိုးမှုလုပ်ငန်းများ အောင်မြင်မှုကို ရှေးရှု၍ သုတေသနလုပ်ငန်းများ ဆောင်ရွက်လိုသည့် စိတ်ဓာတ်မွေးမြူပေးရန်၊
- (စ) ပါတီနိုင်ငံရေးကင်းစင်ပြီး စာရိတ္တနှင့်ကိုယ်ကျင့်တရား ကောင်းမွန်သော ပညာရေးဝန်ထမ်းကောင်းများ မွေးထုတ်ပေးရန်၊
- (ဆ) ပြည်ထောင်စုမပြိုကွဲရေး၊ တိုင်းရင်းသားစည်းလုံးညီညွတ်မှုမပြိုကွဲရေးနှင့် အချုပ်အခြာအာဏာ တည်တံ့ခိုင်မြဲရေးတို့ကို ထိန်းသိမ်းလိုသည့် စိတ်ဓာတ် ရှင်သန်ပွားများစေရန်။

အခန်း (၄)

တက္ကသိုလ်၏ လုပ်ငန်းတာဝန်များ

- ၇။ တက္ကသိုလ်၏ လုပ်ငန်းတာဝန်များမှာ အောက်ပါအတိုင်းဖြစ်သည် -
- (က) တိုင်းရင်းသားလူမျိုးများ ဖွံ့ဖြိုးရေးကို အထောက်အကူပြုသည့် ပညာရပ်များကို ပို့ချသင်ကြားပေးရန်၊
 - (ခ) တိုင်းရင်းသားလူမျိုးများ ဖွံ့ဖြိုးရေးကို အထောက်အကူပြုသည့် ပညာရှင် ဦးရေတိုးပွားအောင် ပြုစုပျိုးထောင်ပေးရန်၊
 - (ဂ) သုတေသနနှင့် ပညာတိုးပွားရေးအတွက် စီမံချက်များ ရေးဆွဲ၍ ဦးဆောင်လမ်းညွှန်ပေးရန်၊
 - (ဃ) တက္ကသိုလ်စာမေးပွဲများ ကျင်းပပေးရန်၊
 - (င) တက္ကသိုလ်ဘွဲ့များ၊ ဘွဲ့လွန်ဒီဂရီများ၊ ဒီပလိုမာလက်မှတ်များ၊ တက္ကသိုလ်အတန်းအသီးသီးမှ အောင်လက်မှတ်များနှင့် တက္ကသိုလ်ဆိုင်ရာ အခြားပညာဂုဏ်ထူးဆောင်ဘွဲ့များ အပ်နှင်းချီးမြှင့်ရန်၊

- (စ) တက္ကသိုလ်ကျောင်းသား၊ ကျောင်းသူများ၏ နေရေးထိုင်ရေး၊ စည်းကမ်းသေဝပ်ရေး၊ စာရိတ္တကောင်းမွန်ရေး၊ ကျန်းမာရေးနှင့် ကိုယ်လက်ကြံ့ခိုင်ရေးတို့အတွက် လုပ်ငန်းအစီအစဉ်များ ချမှတ်ဆောင်ရွက်ရန်၊
- (ဆ) တက္ကသိုလ်ကျောင်းသား၊ ကျောင်းသူများအား ကျောင်းခန်းပြင်ပ ပညာရေးလုပ်ငန်းများနှင့် လေ့လာရေးအစီအစဉ်များဖြင့် လိုအပ်သလို လေ့ကျင့်ပေးရန်၊
- (ဇ) တက္ကသိုလ်၏ ရည်မှန်းချက်များ ထမြောက်အောင်မြင်စေရေးအတွက် အထောက်အကူပြုသော လုပ်ငန်းအစီအစဉ်များကို ချမှတ်ဆောင်ရွက်ရန်။

အခန်း (၅)

တက္ကသိုလ်ကောင်စီဖွဲ့စည်းခြင်း

၈။ နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့သည် တက္ကသိုလ်၏ လုပ်ငန်းတာဝန်များကို ကြီးကြပ်ရန် တက္ကသိုလ်ကောင်စီကို အောက်ပါပုဂ္ဂိုလ်များဖြင့် ဖွဲ့စည်းပေးရမည် -

- (က) သက်ဆိုင်ရာအစိုးရဌာန အဖွဲ့အစည်းများမှ ပုဂ္ဂိုလ်များ၊
- (ခ) သင့်လျော်သော နိုင်ငံသားများ။

၉။ ပုဒ်မ ၈ အရ တက္ကသိုလ်ကောင်စီ ဖွဲ့စည်းရာတွင် တက္ကသိုလ်ကောင်စီ၏ ဥက္ကဋ္ဌ၊ ဒုတိယဥက္ကဋ္ဌ၊ အတွင်းရေးမှူးနှင့် တွဲဖက်အတွင်းရေးမှူးတို့ကို တစ်ပါတည်း သတ်မှတ်ပေးရမည်။

၁၀။ တက္ကသိုလ်ကောင်စီ၏ တာဝန်များမှာ အောက်ပါအတိုင်းဖြစ်သည် -

- (က) တက္ကသိုလ်ပညာရေးဆိုင်ရာ လမ်းညွှန်မှုများကို ချမှတ်ပေးခြင်း၊
- (ခ) တက္ကသိုလ်မှ မည်သို့သော ဘွဲ့၊ ဘွဲ့လွန်ဒီဂရီ၊ ဒီပလိုမာ အောင်လက်မှတ်၊ တက္ကသိုလ်အတန်းအသီးသီးမှ အောင်လက်မှတ်နှင့် တက္ကသိုလ်ဆိုင်ရာ အခြားပညာဂုဏ်ထူးဆောင်ဘွဲ့များ အပ်နှင်းမည်ကို ဆုံးဖြတ်ခြင်း၊

- (ဂ) နိုင်ငံတော်၏ လိုအပ်ချက်နှင့်အညီ တက္ကသိုလ်တွင် လက်ခံသင်ကြားမည့် ကျောင်းသား ကျောင်းသူဦးရေကို သတ်မှတ်ခြင်း၊
- (ဃ) တက္ကသိုလ်ကျောင်းသားကျောင်းသူတို့၏ ဝင်ခွင့်အရည်အချင်းကို သတ်မှတ်ခြင်း၊
- (င) တက္ကသိုလ်တွင် တာဝန်ထမ်းဆောင်သည့် ဆရာအဆင့်ဆင့်တို့၏ အခြေခံပညာအရည်အချင်းကို သတ်မှတ်ခြင်း၊
- (စ) တက္ကသိုလ်၏ ရည်မှန်းချက်များကို အကောင်အထည်ဖော်ရာတွင် ဆောင်ရွက်ရမည့်လုပ်ငန်းများကို သတ်မှတ်ပေးခြင်း၊
- (ဆ) စီမံခန့်ခွဲရေးဆိုင်ရာ လုပ်ငန်းများကို ကြီးကြပ်ခြင်းနှင့် လိုအပ်ပါက အဆုံးအဖြတ်ပေးခြင်း၊
- (ဇ) တက္ကသိုလ်၏ပညာရေးလုပ်ငန်းကို အကျိုးပြုစေမည့် သုတေသနလုပ်ငန်းများကို ဆောင်ရွက်ရန် သတ်မှတ်ခြင်း၊
- (ဈ) တက္ကသိုလ်စာမေးပွဲများ မည်သို့ကျင်းပရမည်ကို အဆုံးအဖြတ်ပေးခြင်း၊
- (ည) တက္ကသိုလ်နှင့်ဆက်သွယ်ပေါင်းစည်းထားသည့် ကောလိပ်၊ သိပ္ပံသစ်များ တည်ထောင်ရန် လိုအပ်လျှင် နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့၏ ကြိုတင်ခွင့်ပြုချက်ဖြင့် တည်ထောင်ခြင်း၊
- (ဋ) နိုင်ငံတော်ငြိမ်ဝပ်ပိပြားမှု တည်ဆောက်ရေးအဖွဲ့က ပေးအပ်သည့် အခြားတာဝန်များကို ဆောင်ရွက်ခြင်း။

အခန်း (၆)

ပညာရေးအဖွဲ့နှင့် စီမံခန့်ခွဲရေးအဖွဲ့ ဖွဲ့စည်းခြင်း

၁၁။ တက္ကသိုလ်၏ ပညာရေးဆိုင်ရာ လုပ်ငန်းတာဝန်များနှင့် စီမံခန့်ခွဲရေးဆိုင်ရာ လုပ်ငန်းတာဝန်များကို ဆောင်ရွက်နိုင်ရန် တက္ကသိုလ်ကောင်စီသည် အောက်ပါအဖွဲ့များကို သင့်လျော်သောပုဂ္ဂိုလ်များဖြင့် ဖွဲ့စည်းရမည် -

- (က) တက္ကသိုလ်ပညာရေးအဖွဲ့၊
- (ခ) တက္ကသိုလ်စီမံခန့်ခွဲရေးအဖွဲ့။

၁၂။ တက္ကသိုလ်ပညာရေးအဖွဲ့၏ တာဝန်များမှာ အောက်ပါအတိုင်းဖြစ်သည် -

- (က) နယ်စပ်ဒေသ တိုင်းရင်းသားလူမျိုးများ ဖွံ့ဖြိုးရေးအတွက် အကောင်အထည်ဖော်သည့် လုပ်ငန်းများနှင့် ကိုက်ညီသည့် ပညာရပ်များကို ပို့ချသင်ကြားနိုင်ရေးအတွက် သင်ကြားရေးအဖွဲ့များနှင့် ညှိနှိုင်းဆောင်ရွက်ခြင်း၊
- (ခ) ဘာသာရပ်အလိုက် ဖွဲ့စည်းထားသော သင်ကြားရေးအဖွဲ့များက ရေးဆွဲတင်ပြသော သင်ရိုးညွှန်းတမ်းများကို စိစစ်၍ တက္ကသိုလ်ကောင်စီသို့ သဘောထားမှတ်ချက်နှင့်တကွ ထောက်ခံတင်ပြရန်နှင့် တက္ကသိုလ်ကောင်စီ၏ အတည်ပြုချက်နှင့်အညီ သင်ကြားရေးအတွက် ကြီးကြပ်ကွပ်ကဲခြင်း၊
- (ဂ) တက္ကသိုလ်စာမေးပွဲ ကျင်းပပေးခြင်းနှင့် အောင်စာရင်းများ ကြေညာခြင်း၊
- (ဃ) ဘွဲ့၊ ဘွဲ့လွန်ဒီဂရီ၊ ဒီပလိုမာလက်မှတ်၊ အောင်လက်မှတ်များ၊ အခြားဂုဏ်ထူးဆောင်ဘွဲ့များနှင့် ပညာရည်ချွန်ဆုများ ချီးမြှင့်ခြင်း၊
- (င) လိုအပ်သော သင်ကြားရေးဆိုင်ရာ ဌာနသစ်များ တီထွင်နိုင်ရေးအတွက် တက္ကသိုလ်ကောင်စီသို့ ထောက်ခံတင်ပြခြင်း၊
- (စ) တက္ကသိုလ်တွင် ပြဋ္ဌာန်းမည့် စာအုပ်စာတမ်းများကို စိစစ်ခြင်း၊ အတည်ပြုခြင်း၊
- (ဆ) တက္ကသိုလ်တွင် ဘွဲ့လွန်နှင့် အခြားသင်တန်းများ ဖွင့်လှစ်ရေးကို သင်ကြားရေးဌာနများနှင့် ညှိနှိုင်း၍ တက္ကသိုလ်ကောင်စီသို့ ထောက်ခံတင်ပြခြင်း၊

(ဇ) တက္ကသိုလ်ကောင်စီက ပေးအပ်သည့် အခြားတာဝန်များကို ထမ်းဆောင်ခြင်း။

၁၃။ တက္ကသိုလ် စီမံခန့်ခွဲရေးအဖွဲ့၏ တာဝန်များမှာ အောက်ပါအတိုင်းဖြစ်သည် -

(က) တက္ကသိုလ်ကျောင်းသား ကျောင်းသူများနှင့် သက်ဆိုင်သော စည်းကမ်းများ သတ်မှတ်ခြင်း၊ ယင်းစည်းကမ်းများအတိုင်း လိုက်နာစေရန် ကြပ်မတ်ထိန်းသိမ်းခြင်း၊

(ခ) တက္ကသိုလ်ကျောင်းသား ကျောင်းသူများအတွက် အားကစား၊ ကာယပညာနှင့် ယဉ်ကျေးမှုလုပ်ငန်း အရပ်ရပ်ကို ကြီးကြပ်စီမံခြင်း၊

(ဂ) တက္ကသိုလ်ဆရာများ၊ ဝန်ထမ်းများနှင့် ကျောင်းသား ကျောင်းသူတို့၏ ကျန်းမာရေးကိစ္စများကို စီမံဆောင်ရွက်ခြင်း၊

(ဃ) တက္ကသိုလ်၊ ကျောင်းသား ကျောင်းသူများ၏ ထောက်ပံ့ကြေးနှင့် အခြားငွေကြေးချီးမြှင့်ရန် ကိစ္စတို့ကို ဆောင်ရွက်ခြင်း၊

(င) ကျောင်းဆောင်ကိစ္စအရပ်ရပ်ကို စီမံဆောင်ရွက်ခြင်း၊

(စ) တက္ကသိုလ်နယ်မြေကို ကြီးကြပ်ခြင်း၊

(ဆ) တက္ကသိုလ်ကောင်စီက လွှဲအပ်သည့် အခြားစီမံခန့်ခွဲရေးလုပ်ငန်းများကို ဆောင်ရွက်ခြင်း၊

(ဇ) တက္ကသိုလ်ကောင်စီက ပေးအပ်သည့် အခြားတာဝန်များကို ထမ်းဆောင်ခြင်း။

အခန်း (၇)

ဝန်ထမ်းဖွဲ့စည်းပုံ

၁၄။ တက္ကသိုလ်ကောင်စီသည် ပညာသင်ကြားရေးနှင့် စီမံခန့်ခွဲရေးလုပ်ငန်းတာဝန်များကို အခြေခံလျက် လိုအပ်သော ဝန်ထမ်းဖွဲ့စည်းပုံကို သတ်မှတ်ထားသည့် နည်းလမ်းများနှင့် အညီ ရေးဆွဲ၍ အတည်ပြုထားရှိရမည်။

- ၁၅။ တက္ကသိုလ်ကောင်စီသည် ဆရာများနှင့် ဝန်ထမ်းများကို ခန့်ထားရာတွင် -
- (က) တည်ဆဲစည်းမျဉ်း၊ စည်းကမ်း၊ ညွှန်ကြားချက်များနှင့်အညီ ဖွဲ့စည်းပုံအတွင်း ခန့်ထားနိုင်ခွင့်ရှိသည်။
 - (ခ) ပညာသင်ကြားရေးနှင့် စီမံခန့်ခွဲရေး လုပ်ငန်းတာဝန်များကို ထိရောက်စွာ ဆောင်ရွက်နိုင်မည့် ဆရာများနှင့် ဝန်ထမ်းများကို သက်ဆိုင်ရာ ဌာနများနှင့် ညှိနှိုင်း၍ လွှဲပြောင်းရယူခန့်ထားနိုင်သည်။
- ၁၆။ တက္ကသိုလ်ကောင်စီသည် ဝန်ထမ်းရေးရာ လုပ်ပိုင်ခွင့်များကို ပါမောက္ခချုပ်အား လိုအပ်သလို လွှဲအပ်ဆောင်ရွက်စေနိုင်သည်။

အခန်း (၈)

ဘဏ္ဍာရေး

- ၁၇။ တက္ကသိုလ်သည် နှစ်စဉ်ရသုံးမှန်းခြေ ငွေစာရင်းကို နိုင်ငံတော်ငြိမ်ဝပ်ပိပြားမှု တည်ဆောက်ရေးအဖွဲ့က သတ်မှတ်ပေးသည့် အဖွဲ့အစည်းသို့တင်ပြ၍ သဘောတူညီချက် ရယူပြီး ဆောင်ရွက်ရမည်။
- ၁၈။ တက္ကသိုလ်သည် မိမိငွေနှင့် အသုံးစရိတ်များကို တည်ဆဲဘဏ္ဍာရေးစည်းမျဉ်း၊ စည်းကမ်း၊ ညွှန်ကြားချက်များနှင့်အညီ ထားရှိခြင်း၊ ပေးသွင်းခြင်းနှင့် သုံးစွဲခြင်းပြုရမည်။

အခန်း (၉)

အထွေထွေ

- ၁၉။ နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့သည် ဤဥပဒေပါ ပြဋ္ဌာန်းချက်များကို အကောင်အထည်ဖော် ဆောင်ရွက်ရာတွင် စီမံခန့်ခွဲရမည့် အဖွဲ့အစည်းကို သတ်မှတ်ပေးရမည်။

၂၀။ တည်ဆဲဥပဒေတစ်ရပ်ရပ်တွင် မည်သို့ပင် ပြဋ္ဌာန်းပါရှိစေကာမူ ဤဥပဒေအရ တည်ထောင်သည့် တက္ကသိုလ်သည် ဘွဲ့၊ ဘွဲ့လွန်ဒီဂရီ၊ ဒီပလိုမာလက်မှတ်၊ တက္ကသိုလ် စာမေးပွဲအောင်လက်မှတ်များနှင့် တက္ကသိုလ်ပညာဆိုင်ရာ ဂုဏ်ထူးဆောင်ဘွဲ့များ အပ်နှင်းခွင့်ရှိစေရမည်။

၂၁။ တက္ကသိုလ်သည် ယင်း၏ပညာရေးလုပ်ငန်းနှင့် စီမံခန့်ခွဲရေးလုပ်ငန်းများ အောင်မြင် စေရန်အလို့ငှာ ကျွမ်းကျင်မှုအကူအညီနှင့် အခြားလိုအပ်သော အကူအညီများကို ဝန်ကြီးဌာန များနှင့်ဖြစ်စေ၊ အစိုးရအဖွဲ့အစည်းများနှင့်ဖြစ်စေ၊ အခြားအဖွဲ့အစည်းများနှင့်ဖြစ်စေ ဆက်သွယ်ရယူနိုင်ခွင့်ရှိသည်။

၂၂။ ဤဥပဒေအရ ဖွဲ့စည်းသည့် တက္ကသိုလ်သည် ဤဥပဒေပြဋ္ဌာန်းခြင်း မပြုမီက ဖွဲ့စည်းထားသော ပြည်ထောင်စုတိုင်းရင်းသားလူမျိုးများ ဖွံ့ဖြိုးရေးသိပ္ပံပိုင် ရန်ပုံငွေများကို လည်းကောင်း၊ ရွှေ့ပြောင်းနိုင်သော ပစ္စည်းနှင့် မရွှေ့ပြောင်းနိုင်သော ပစ္စည်းများကိုလည်း ကောင်း၊ ရပိုင်ခွင့်နှင့် ပေးရန်တာဝန်များကိုလည်းကောင်း ဆက်ခံရမည်။

၂၃။ ဤဥပဒေပါ ပြဋ္ဌာန်းချက်များကို ဆောင်ရွက်နိုင်ရန် ဤဥပဒေပုဒ်မ ၁၉ အရ တာဝန် ပေးအပ်ခြင်းခံရသည့် အဖွဲ့အစည်းသည် -

- (က) လိုအပ်သော လုပ်ထုံးလုပ်နည်းများကို နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့၏ သဘောတူညီချက်ဖြင့် ထုတ်ပြန်နိုင်သည်၊
- (ခ) လိုအပ်သော အမိန့်များနှင့် ညွှန်ကြားချက်များကို ထုတ်ပြန်နိုင်သည်။